

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē

॥ pañcapañcāśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ pañcapañcāśaḥ sargaḥ ॥

svīyē putraśatē'khilē sainyē ca vinaṣṭē viśvāmitrēṇa tapaḥ
kṛtvā śivaṃ santōṣya tatō divyāstrāṇyupalabhya tēṣāṃ
vasiṣṭhāśramē prayōgakaraṇaṃ tadastrāṇi vārayituṃ
brahmaṇḍamudyamya vasiṣṭhasya
viśvāmitrasamakṣē'vasthānam

tatastānākulān dṛṣṭvā
viśvāmitrāstramōhitān |
vasiṣṭhaścōdayāmāsa
kāmadhuk sṛja yōgataḥ ॥ 1.55.1 ॥

tasyā huṅkāratō jātāḥ
kāmbōjā ravisannibhāḥ |
ūdhasaścātha sambhūtā
barbarāḥ śastrapāṇayaḥ ॥ 1.55.2 ॥

yōnidēśācca yavanāḥ
śakṛddēśācchakāḥ smṛtāḥ |
rōmakūpēṣu mlēcchāśca
hārītāḥ sakirātakāḥ ॥ 1.55.3 ॥

taistanniṣūditam sarvaṃ
 viśvāmitrasya tatkṣaṇāt |
 sapadātigajaṃ sāsvaṃ
 saratham raghunandana || 1.55.4 ||

drṣṭvā niṣūditam sainyaṃ
 vasiṣṭhēna mahātmanā |
 viśvāmitrasutānām tu
 śataṃ nānāvidhāyudham || 1.55.5 ||

abhyadhāvat susaṅkruddham
 vasiṣṭham japatām varam |
 huṅkāreṇaiva tān sarvān
 nirdadāha mahānṛṣiḥ || 1.55.6 ||

tē sāsvarathapādātā
 vasiṣṭhēna mahātmanā |
 bhasmīkṛtā muhūrtēna
 viśvāmitrasutāstathā || 1.55.7 ||

drṣṭvā vināsitān sarvān
 balaṃ ca sumahāyaśāḥ |
 savrīḍaṃ cintayāviṣṭō
 viśvāmitrō'bhavat tadā || 1.55.8 ||

samudra iva nirvēgō
 bhagnadraṃṣṭra ivōragaḥ |
 uparakta ivādityaḥ
 sadyō niṣprabhatām gataḥ || 1.55.9 ||

hataputrabalō dīnō
 lūnapakṣa iva dvijaḥ |
 hatasarvabalōtsāhō
 nirvēdaṃ samapadyata || 1.55.10 ||

sa putramēkaṃ rājyāya
 pālayēti niyujya ca |
 pṛthivīm kṣatradharmēṇa
 vanamēvābhyapadyata || 1.55.11 ||

sa gatvā himavatpārśvē
 kinnarōragasēvitam |
 mahādēvaprasādārthaṃ
 tapastēpē mahātapāḥ || 1.55.12 ||

kēnacit tvatha kālēna
 dēvēśō vṛṣabhadhvajaḥ |
 darśayāmāsa varadō
 viśvāmitraṃ mahāmuniṃ || 1.55.13 ||

kimarthaṃ tapyasē rājan
 brūhi yat tē vivakṣitam |
 varadō'smi varō yastē
 kāṅkṣitaḥ sō'bhidhīyatām || 1.55.14 ||

ēvamuktastu dēvēna
 viśvāmitrō mahātapāḥ |
 praṇipatya mahādēvaṃ
 viśvāmitrō'bravīdidam || 1.55.15 ||

yadi tuṣṭō mahādēva
 dhanurvēdō mamānagha |
 sāṅgōpāṅgōpaniśadaḥ
 sarahasyaḥ pradīyatām || 1.55.16 ||

yāni dēvēṣu cāstrāṇi
 dānavēṣu maharṣiṣu |
 gandharvayakṣarakṣaḥsu
 pratibhāntu mamānagha || 1.55.17 ||

tava prasādād bhavatu
 dēvadēva mamēpsitam |
 ēvamastviti dēvēśō
 vākyamuktvā gatastadā || 1.55.18 ||

prāpya cāstrāṇi dēvēśād
 viśvāmitrō mahābalaḥ |
 darpaṇa mahatā yuktō
 darpapūrṇō'bhavat tadā || 1.55.19 ||

vivardhamānō vīryēṇa
 samudra iva parvaṇi |
 hataṃ mēnē tadā rāma
 vasiṣṭhamṛṣisattamam || 1.55.20 ||

tatō gatvā'sramapadaṃ
 mumōcāstrāṇi pārthivaḥ |
 yaistat tapōvanaṃ nāma
 nirdagdhaṃ cāstratējasā || 1.55.21 ||

udīryamāṇamastraṃ tad
 viśvāmitrasya dhīmataḥ |
 dr̥ṣṭvā vipradrutā bhītā
 munayaḥ śataśō diśaḥ || 1.55.22 ||

vasiṣṭhasya ca yē śiṣyā
 yē ca vai mṛgapakṣiṇaḥ |
 vidravanti bhayād bhītā
 nānādigbhyaḥ sahasraśaḥ || 1.55.23 ||

vasiṣṭhasyāśramapadaṃ
 sūnyamāsīnmahātmanaḥ |
 muhūrtamiva niḥśabda -
 māsīdirīṇasannibham || 1.55.24 ||

vadatō vai vasiṣṭhasya
 mā bhairiti muhurmuḥuḥ |
 nāśayāmyadya gādhēyaṃ
 nīhāramiva bhāskaraḥ || 1.55.25 ||

ēvamuktvā mahātējā
 vasiṣṭhō japatāṃ varaḥ |
 viśvāmitraṃ tadā vākyaṃ
 sarōṣamidamabravīt || 1.55.26 ||

āśramaṃ cirasaṃvṛddhaṃ
 yad vināśitavānasi |
 durācārō hi yanmūḍha -
 stasmāt tvaṃ na bhaviṣyasi || 1.55.27 ||

ityuktvā paramakruddhō

daṇḍamudyamya satvaraḥ |

vidhūma iva kālāgni -

ryamadaṇḍamivāparam || 1.55.28 ||

|| ityārṣē śrīmadrāmāyaṇē vālmikīyē ādikāvye

bālakāṇḍē pañcapañcāśaḥ sargaḥ ||